

# **Vælkomin í Løgtingið**

*– ein praktisk vegleiðing*

Løgtingið  
Tinghúsvetur 1-3  
100 Tórshavn  
Telefon 36 39 00  
Teldupostur: logting@logting.fo  
Heimasíða: www.logting.fo

## Vælkomin

Bóklingurin Vælkomin í Løgtingið varð fyrstu ferð gjørdur eftir løgtingsvalið í januar 2008 og verður síðan prentaður hvørja ferð, eitt nýtt ting tekur við.

Endamálið er við vanligum orðum at lýsa arbeiðsumstøðurnar hjá tingmonnum og tær mannagongdir, sum eru galdandi fyri arbeiðið í tinginum.

Eins og á øllum øðrum økjum, so stendur tingarbeiðið ikki í stað, og tí broytast helst eisini reglur og mannagongdir í hesum valskeiðnum.

Eyðvitað eru ikki øll viðurskifti umrødd í bóklinginum, men vit hava roynt at fáa sum mest við av tí, sum vit í samstarvinum og dagliga samskiftinum við tingmenn meta hevur týðning. Í hesi útgávuni eru skjøl viðløgð við nøkrum reglum og mannagongdum, sum tingmenn ofta hava brúk fyri.

Tingfólk eru vælkomin at venda sær til umsitingina við uppskotum um broytingar og nýggjum hugskotum.

Á Løgtingi, 7. september 2019  
Johnhard Klettheyggj  
stjóri

# Innihald

<b>Tinghúsbygningurin – praktisk viðurskipti</b>	bls. 7
Bygningar	bls. 7
Flokshøli og klivar	bls. 7
Matarhøllin	bls. 7
Fjølmiðlarúm	bls. 8
Lyklar	bls. 8
Skjalatilfar og goymsla	bls. 8
Hátalarar og skermar	bls. 9
Gong-gong	bls. 9
Parkering	bls. 9
Telduskipan	bls. 9
Ymiskt	bls. 10
<b>Skipanarlig viðurskipti</b>	bls. 11
Formansskapur Løgtingsins	bls. 11
Løgtingsformaðurin	bls. 11
Umsiting tingsins	bls. 11
Flokkarnir á tingi	bls. 12
<b>Tingfundir</b>	bls. 13
Fundartíðir og dagsskrá	bls. 13
Fundarskipan	bls. 13
Sætiskipan	bls. 14
Atkvøðugreiðsla v.m.	bls. 14
Fartelefonir	bls. 14
<b>Tingarbeiðið</b>	bls. 15
Ting- og nevndarviðgerð av løgtingslógarruppskoti	bls. 15
Uppskot til ríkislógartilmæli	bls. 17
Uppskot til samtyktar	bls. 17
Frágreiðingar og fyrirspurningar	bls. 18
Misálit	bls. 19
Talutíðir	bls. 20
Uppskot frá tingmonnum	bls. 20
Broytingaruppskot til 2. og 3. viðgerð	bls. 20
<b>Nevndararbeiðið</b>	bls. 21
Fastar tingnevndir	bls. 21
Aðrar nevndir	bls. 21
Skipan av nevndunum og nevndarformaðurin	bls. 22
Fundartíðir og dagsskrá	bls. 22
Nevndarskrivarar	bls. 22
Nevndarrøklar	bls. 23
Teldlar	bls. 23
Farloyvi og varamenn	bls. 23
Nevndarferðir	bls. 23
Millumtjóða samstarv	bls. 23
<b>Løgtingið og almenningurin</b>	bls. 25
Heimasíða	bls. 25

Tingvarp	bls. 25
Alment innlit	bls. 25
Rundvísing	bls. 25
<b>Hendingar og freistir í tingárinum</b>	bls. 27
<b>Starvs- og lønarviðurskifti tingmanna</b>	bls. 28
Løn	bls. 28
Formanslønir	bls. 28
Kostnaðarendurgjald	bls. 28
Eftirløn	bls. 29
Bíðiløn	bls. 29
Leggja álitisstørv frá sær	bls. 29
Farloyvi úr borgarligum starvi	bls. 29
Farloyvi úr tinginum	bls. 30
Farloyvi í sambandi við barnsburð og ættleiðing	bls. 30
Ferðing innan- og uttanlands í lögtingsørindum	bls. 30
Persónligur stuðul til tingarbeiðið	bls. 30
<b>Skjøl</b>	bls. 31
Telefonlisti	bls. 31
Húsreglur á Gamla apotekinum	bls. 32
Leiðreglur fyri munnligar fyrispurningar	bls. 33
Vegleiðing til § 52 a fyrispurningar	bls. 34
Vegleiðing í sambandi við nevndarferðir	bls. 37
Mannagongd viðvíkjandi ferðing	bls. 39
Hølisyvirlit	bls. 42

# Tinghúsbygningurinn

## – praktisk viðurskipti

### Bygningar

Lögtingið húsast á Tinghúsvegi 1-3, hereftir nefndur Tinghúsbygningurinn. Har er tingsalurinn, umsiting tingsins, matarhöll, flokshölir og klivar. Á „Gamla apoteki“ hava flokkarnir flokshöli og floksskrivstovu.

### Flokshöli og klivar

Í Tinghúsbygninginum hefur hvør tingflokkur sítt høli. Í flokshølunum eru 2 teldur, í teimum smáu 1 telda og printari.

4 smáar skrivstovur, nevndar klivar, eru í kjallarahæddinni til tingmenn. Felags printari er í forrúminum, har eisini móguleiki er at sita og arbeiða við farteldu.

Á Gamla apoteki hava flokkarnir skrivstovu m.a. til floksskrivaran og fundarhöli. Smáu flokkarnir hava bert eitt høli (sí skjal um húsreglur á Gamla apoteki).

### Matarhöllin

Tá ting- og nevndarfundir eru, fæst kaffi, te og vatn ókeypis í matarhöllini.

Tá tingfundir eru, fæst morgunmatur. Døgurði fæst frá uml. kl. 11.45 til 14.00 teir dagar, tingfundir eru. Harumframt fæst sum oftast okkurt slag av køku og suppu. Hetta er ein skipan, sum tingmenn o.o. kunnu velja at vera partur av móti gjaldi.

Atgongd til matarhöllina hava tingmenn og starvsfólk tingsins. Tingmenn kunnu í avmarkaðan mun bjóða gesti inn í matarhöllina, men hava ábyrgd av, at fólk fer útaftur saman við tí tingmanni, sum hefur bjóðað viðkomandi inn við. Fjølmiðlafólk og serligir áhugabólkar, sum koma í tingið, tá ávís mál eru til viðgerðar, hava ikki atgongd til matarhöllina.

Tað er ikki loyvt at eta ella at taka kaffi, te ella annað drekkandi við sær inn í tingsalin.

### Fjølmiðlarúm

Fjølmiðlarnir hava framíhjárætt at nýta rúmið framman fyri matarhöllina til teirra virkseimi.

### Lyklar

Atgongd til flestu høli á Tinghúsvegnum eru við elektroniskari lyklaskipan, meðan atgongd til Gamla apotek og flokshöli eru við systemlykli.

Elektroniski lykilin kann nýtast til úthurðar, t.e. høvuðsdyrnar við Tinghúsvegin, tingmannainngondina vestanfyrri, inngongdina í norðara enda og tey øki innandura, har almenningurin ikki hefur beinleiðis atgongd.

Systemlykilin passar til úthurðina á Gamla apoteki og til flokshölini.

Lyklarnir verða útflyggjaðir móti undirskrift frá móttakara. Um lykilin verður burtur fæst nýggjur lykil. Verður elektroniski lykilin burturmistur er umráðandi at boða umsitingini frá hesum, so hann kann gerast óvirkin og ikki kann brúkast av óviðkomandi persónum.

### Skjalatilfar og goymsla

Í kjallaranum við tingmannainngondina finst ymiskt skrivligt tilfar, sum er ætlað tingmonnum.

Í gongini við tingbólkahölið hefur hvör tingmaður skáp, sum kann læsast, at goyma tilfar í. Tingmenn fáa lykil til skápið útflyggjaðan.

Tingmenn skulu lata lyklarnar aftur, tá ið teir leggja frá sær.

### **Hátalarar og skermar**

Hátalarar eru í øllum hølum tingsins, har orðaskifti úr salinum hoyrist. Í matarhøllini og lobbyøkinum á 2. hædd eru sjónvarpsskermar, har skiftast kann millum sjónvarpið, mynd úr tingsalinum og røðaralistan.

### **Gong-gong**

Tá tingfundurin byrjar, og tá atkvøðast skal, verður ringt, og hoyrist tað gjøgnum hátalaraskipanina.

### **Parkering**

Løgtingið hefur gjørt avtalu við Ebenezer um leigu av 21 parkeringsplássum í garðinum móti Bøkjarabrekku. Fyri at fáa atgongd til parkeringsøkið kunnu tingmenn biðja um at fáa ein lykil frá umsitingini móti gjaldi av depositum. Eisini eru parkeringsøki í nánd, har bilar kunnu standa allan dagin uttan gjald; tey eru Skálatrøð, Gladsheyggur og parkeringsøkið við Jóannesar Paturssonargøtu/Niels Winthersgøtu.

### **Telduskipan**

Allir tingmenn hava atgongd til telduskipan tingsins, og hava allir tingmenn brúkaranavn og loyniorð. Nýggir tingmenn fáa útflyggjað teldil, brúkaranavn, teldupostadressu og loyniorð saman við vegleiðing um, hvussu loggað verður á fyrstu ferð. Mælt verður tingmonnum til at brúka hesa teldupostadressuna í øllum samskifti, sum hefur við tingarbeiðið at gera. Hetta tí at fundarboð og mangt annað verður sent á hesa adressuna.

Tráðleyst net er tøkt í øllum bygninginum. Vegleiðing fæst frá umsitingini um, hvussu slepst inn á netið. Tingmenn og starvsfólk hava atgongd til alt datakervið, meðan onnur t.d. fjølmiðlar kunnu fáa atgongd til internetið.

Eisini er møguligt at koma inn á datakervi tingsins uttan mun til, hvar ein er staddur. Um tingmaður ynskir at nýta henda møguleika, fæst vegleiðing við at venda sær til umsitingina.

### **Ymiskt**

#### *Ævisøgur*

Stutt ævisøga (CV) fyri allar tingmenn verður lögð á heimasíðu tingsins saman við mynd av tingmanninum. Nýggir tingmenn fáa oyðublað sendandi í telduposti at fylla út og senda aftur. Broytingar skulu fráboðast umsitingini. Um tingmaður ikki hefur hóskað mynd, skipar tingið fyri myndatøku.

#### *Visitkort*

Tingið útvegar eftir umbøn tingmonnum visitkort. Oyðublað verður útflyggjað til at savna inn upplýsingar.

# Skipanarlig viðurskipti

## Formansskapur Løgtingsins

Løgtingið velur løgtingsformann og trýggjar næstformenn, sum mynda Formansskapin. Formansskapurin er hitt hægra fyriskipaða stýrið í Løgtinginum og umboðar tingið úteftir. Formansskapurin skal tryggja, at umsitingin virkar væl og tíðarhóskandi í allar mátar.

Formansskapurin hevur fund eftir tørvi og viðger ítøkilig mál, sum sambært Tingskipanini skulu leggjast fyri Formansskapin, mál av grundregluligum týdningi og/ella stórum týdningi, og mál, sum annars skulu verða viðgjørð eitt nú lønarviðurskipti hjá tingmonnum, spurningin um at taka óárinið frá løgtingsmanni v.m.

Stjórin er skrivari hjá Formansskapinum.

## Løgtingsformaðurin

Formaðurin ansar eftir, at arbeiði Løgtingsins verður væl fyriskipað og úr hondum greitt. Hann stýrir umrøðum Løgtingsins og ansar eftir, at alt er í góðum skili, og at viðgerðin er virðilig. Formaðurin hevur skrivstovu á 2. hædd.

## Umsiting tingsins

Uppgávnar hjá umsiting tingsins eru lýstar í Tingskipanini.

Við ábyrgd móttvegis løgtingsformanninum eru uppgávnar í stuttum:

- At vera skrivari í tinginum og í nevndum tingsins.
- At vera lögfrøðiligur ráðgevi hjá Formansskapinum, flokkunum og tingmonnum.
- At ansa eftir at tingmál eru lögfrøðiliga og málsliga røtt.
- At taka sær av rakstrar- og tænuuppgávum tingsins.

Umsitingin húsast á 3. hædd í Tinghúsbygninginum. Í umsitingini starvast 14 starvsfólk, stjóri, 4 nevndarskrivarar, 6 skrivstovufólk av teimum eru 3 tingskrivarar, ein húsavørður og 2, sum arbeiða í matarhøllini og við reingerð.

## Flokkarnir á tingi

Flokkarnir skipa seg vanliga við einum floksformanni á tingi. Floksformaðurin er sambindingarlið millum flokkin og løgtingsformannin, soleiðis at skilja, at um formaðurin ynskir t.d. at broyta mannagongdir, so verður hetta gjørt eftir samráð við floksformenninar á tingi og um tingmaður ella flokkur ynskir broyting ella hevur eitthvørt at finnast at, eigur hetta at verða fráboðað umvegis floksformannin á tingi.

Hvør flokkur hevur floksskrivstovu og ein ella fleiri floksskrivarar. Flokkurin fær játtan til hetta arbeiðið eftir stødd av flokkum sambært reglugerð hesum viðvíkjandi. Reglugerðin sæst á heimasíðu tingsins undir lóggávu.

*Meira kann lesast um skipanarligu viðurskiptini í kap. I í Tingskipanini.*

# Tingfundir

## Fundartíðir og dagsskrá

Lögtingsfundir eru vanliga týsdag, mikudag og hósdag kl. 11.00 og fríggjadag kl. 9.30. Tá stór mál og/ella nógv mál eru á skránni, byrjar fundur ofta kl. 9.30. Árskalendari liggur á heimasíðuni.

Lögtingsformaðurin boðar vanliga frá fundi, tá lögtingsfundur endar og boðar samstundis frá skránni. Fundirnir verða harumframt lýstir á heimasíðuni undir dagsskrá. Miðað verður eftir, at vegleiðandi skrá fyri tingfundir er tøk fyri komandi 14 dagarnar.

Lögtingsfundir og nevndarfundir eru vanliga ikki sunnu- og halgidagar (ólavsøkudagur undantikin) og yrkadagar eftir kl. 22, uttan so at serligar umstøður gera tað neyðugt.

## Fundarskipan

Orðaskifti fer fram í tingsalinum. Tingsins røðarapallur er tann fríasti í landinum við tað, at tingmenn ikki kunnu krevjast til svars uttants fyri tað, teir siga innantings, uttan samtykki Løgtingsins. Við øðrum orðum skal tingið samtykkja, um tað skuldi komið fyri, at onkur kennir seg ærumeiddan og ynskir at fara í rættin við málinum. Eitt slíkt frælsi ber eina ábyrgd við sær, og í Tingskipanini eru tí ásettar reglur fyri málburðinum í tinginum. Tað er tingformaðurin, sum hevur eftirlit við, at tingmenn vanda sær um orðini, og tingmaður skal geva seg undir avgerð formansins. Formaðurin kann undir ávísnum umstøðum taka orðið frá tingmanni.

Orðaskifti fer sum nevnt fram innan teir karmar, sum Tingskipanin ásetir. Reglur eru fyri talutíðum til ymsu viðgerðarhættirnar og –stigin, eins og reglur eru um, at tingmenn skulu málbera seg høvskliga og halda tillutaðu talutíðina. Friður eigur at vera í salinum, meðan fundur er, og viðmælis- og mótmælisrómur er ósiður á tingi.

Tingmenn røða vanliga bert av røðarapallinum ella eftir formansins avgerð úr sessinum í tingsalinum. Tingmaður vendir altíð sína røðu til formannin og ikki til ein einstakan tingmann ella landsstýrismann. Verður tingmaður ella landsstýrismaður nevndur í røðu, eigur hann at verða nevndur bæði við fornnavni og eftirnavni. Løgmaður eigur at verða nevndur lögmaður. Endurgevast kann bert av tingsins røðarapalli við loyvi frá formanninum.

## Sætiskipan

Í tingsalinum sita lögmaður og landsstýrismenninir á fremstu røð, og frá aðru røð og aftureftir hava flokkarnir sess eftir flokksstødd.

## Atkvøðugreiðsla v.m.

Atkvøðugreiðsla á Løgtingi er á telduskipan. Løgtingsmenn atkvøða antin fyri, atkvøða ímóti, ella atkvøða ikki. Telduskipanin skrásetir, hvussu hvør einstakur hevur atkvøtt í einstøku málunum. Á hvørjum borði er ein atkvøðuboks, sum nýtt verður at atkvøða við. Á bróstinum í tingsalinum eru skermar, sum vísa, hvussu atkvøtt verður.

Sama boks verður nýtt, tá ið tingmaður biður um orðið ella viðmerking. Undir orðaskiftinum vísa skermarnir røðaralistan. Talutíðin verður stýrd av telduskipanini, og á røðarapallinum er ur, sum vísir talutíðina.

Í boksini er eisini hátalari og móguleiki fyri at nýta oyrasnigil.

## Fartelefonir

**Fartelefonir eiga at vera sløktar ella settar á ljóðleyst á ting- og nevndarfundum.** Tingmenn skulu út úr hølinum, har ting- ella nevndarfundur er, fyri at tosa í telefon. Gjørt skal vera vart við, at um



telefonin ringir, tá tingmaður er á røðarapallinum, hoyrist hetta í hátalara og í tingvarpinum.

*Meira kann lesast um fundarskipan og atkvøðugreiðslur í kap. IV og V í Tingskipanini.*

# Tingarbeiðið

Tingið arbeiðir eftir reglum, sum eru ásettar í Stýrisskipanarlógini og Tingskipanini.

Tað eru 5 sløg av lögtingsmálum:

- Uppskot til lögtingslóg
- Uppskot til ríkislógartilmæli
- Uppskot til samtyktar
- Frágreiðingar, skrivligir, munnligir, ófráboðaðir fyrispurningar og skrivligir fyrispurningar (§ 52 a fyrispurningar)
- Misálit á løgmann ella landsstýrismenn

Tað eru bara løgmaður, landsstýrismaður ella lögtingsmaður, sum kunnu leggja mál fyri Løgtingið.

Niðanfyri verður viðgerðin av einum lögtingslógarruppskoti í stuttum lýst.

## Ting- og nevndarviðgerð av lögtingslógarruppskoti

### Framløga

Tá løgmaður, landsstýrismaður ella tingmaður hevur lagt lógarruppskot fram, velja tingbólkarnir vanliga til 1. viðgerð eitt framsøgufólk at viðgera málið vegna flokkin.

Eitt lógarruppskot skal hava 3 viðgerðir, og millum 1. og 2. viðgerð verður tað vanliga viðgjørt í einari av tingnevndunum. Eitt lógarruppskot verður vanliga ikki sett á skrá fyrr enn eina viku eftir, at tað er lagt fram.

### 1. viðgerð

1. viðgerð byrjar við, at framsøgufólkini fáa orðið at viðgera málið vegna flokkin. Framsøgufólkini fáa orðið eftir flokksstødd. Til ber hjá einum tingmanni úr hvørjum flokki at gera viðmerkingar til framsøgufólkini. Síðani kunnu aðrir tingmenn fáa orðið. Uppskotssetarin fær orðið eftir framsøgumenninar. Tá 1. viðgerð er liðug, beinir lögtingsformaðurin vanliga málið til viðgerð í eini av tingnevndunum.

### Nevndarviðgerð

Undir nevndarviðgerðini verður málið viðgjørt nærri. Nevndin kann útvega fleiri upplýsingar frá viðkomandi almennum ella privatnum, eins og fólk kunnu verða boðsend á fund við nevndina at siga sína hugsan um uppskotið. Landsstýrismaðurin, sum hevur lagt uppskotið fram, verður vanliga boðsendur á fund við nevndina um málið. Koma skriv til nevndina, sum viðvíkja málinum (nevndarskjøl), syrgir skrivarin fyri, at nevndarlimirnir fáa tey.

Áðrenn uppskotið kann fara til 2. viðgerð, skrivar nevndin álit í málinum. Álitið er ein samandrátur av arbeiðinum í nevndini við uppskotinum. Einstøku nevndarlimirnir gera móguligar viðmerkingar til málið og koma við sínum tilmæli um, hvørja støðu teir halda, at Løgtingið skal hava í málinum, og seta fram mógulig broytingaruppskot. Álit eigur at verða lagt fram innan ein mánað eftir, at málið er beint í nevndina. Lögtingsformaðurin kann leingja freistina eftir áheitan frá nevndarformanninum.

### 2. viðgerð

Tá nevndin hevur lagt álitið fram, verður málið sett á skrána til tingfund nakrar dagar seinni. Áðrenn orðaskiftið byrjar, kann tingmaður seta broytingaruppskot fram. Nevndin, meiriluti ella minniluti í nevndini kann seta broytingaruppskot fram, eftir at 2. viðgerð er byrjað. Eru broytingaruppskot til lógarruppskotið, verður atkvøtt um tey. Ymiskt er, hvussu drúgt orðaskiftið er við 2. viðgerð. Tekur ein samd nevnd undir við málinum, kann orðaskiftið vera stutt, men er nevndin ósamd um innihaldið í uppskotinum, kann umrøðan gerast drúgv. Tá orðaskiftið er liðugt, verður atkvøtt um mógulig

broytingaruppskot og upprunauppskotið.

### 3. viðgerð

Tá 2. viðgerð er liðug, og málið er samtykt, fer tað vanligu uttan nevndarviðgerð til 3. viðgerð, sum verður sett á skrána fyri tingfund nakrar dagar seinni. 4 tingmenn kunnu í felag skrivliga seta fram broytingaruppskot til 3. viðgerð. Hetta skal vera gjørt, áðrenn orðaskiftið byrjar. Við 3. viðgerð verður fyrst atkvøtt um møgulig broytingaruppskot og síðani soleiðis broytta uppskotið. Løgtingið kann bæði við 2. og 3. viðgerð samtykkja at beina málið aftur í nevnd.

### *Avgreiðsla av tingmáli – staðfesting og kunngerð*

Tá Løgtingið hevur samtykt eitt lógaruppskot, samanskrivar umsitingin endaliga uppskotið, og síðani sendir løgtingsformaðurin løgmanni uppskotið. Løgmaður staðfestir lógaruppskotið sum løgtingslóg og kunnger tað í Kunngerðablaðnum.

### **Uppskot til ríkislógartilmæli**

Uppskot til ríkislógartilmæli verða viðgjørd á sama hátt sum uppskot til løgtingslógir. Einasti munur er, at endaliga úrslitið verður ikki kunngjørt alment, men fráboðað ríkismyndugleikunum av løgmanni. Tað samtykta uppskotið er ikki bindandi fyri borgaran, men eitt óbindandi tilmæli til ríkismyndugleikarnar um at seta eina lóg í gildi í Føroyum.

### **Uppskot til samtyktar**

Uppskot til samtyktar verður vanligu nýtt, um ein løgtingsmaður ynskir at heita á landsstýrið um at leggja fyri Løgtingið eitt lógaruppskot ella eitt ríkislógartilmæli. Eisini er vanligu, at landsstýrið leggur fyri Løgtingið uppskot til samtyktar, tá ið landsstýrið skal gera avtalur ella sáttmálar við onnur lond. Tá ið hesar avtalur eru týðningarmiklar fyri Føroyar krevst, at Løgtingið tekur undir við ætlanunum hjá landsstýrinum í einum uppskoti til samtyktar. Umframt hetta verður uppskot til samtyktar nýtt, tá ið Løgtingið ger av at skriva út nýval, skal góðkenna landskassaroknskapir, tilráðingar frá Norðurlandaráðnum og Útnorðurráðnum, ársfrágreiðing frá Løgtingsins umboðsmanni, ger av at heita á landsstýrið um at leggja fyri Løgtingið eina frágreiðing ella kanning v.m. Eitt uppskot til samtyktar skal hava ein kláran politiskan boðskap, umframt eina áheitan á landsstýrið, um at taka politisk stig.

Øll mál kunnu ikki leggjast fram sum uppskot til samtyktar. Sambært Stýrisskipanarlógini § 57, eigur uppskot til samtyktar, sum áleggur ella skyldubindur landsstýrið at leggja fram lógaruppskot, at verða burturvíst. Eisini eigur uppskot til samtyktar, ið áleggur, tilmælir ella heitir á landsstýrið um at útinna fyrisitingina ella heimildir sínar eftir Stýrisskipanarlógini á ávísan gjølligari útgreindan hátt, at verða burturvíst. Umframt hetta eigur eitt uppskot til samtyktar, sum av røttum eftir innihaldi sínum er orðað sum uppskot til løgtingslóg, at verða sett fram sum uppskot til løgtingslóg og ikki sum uppskot til samtyktar.

Ynskir uppskotsstíllarin eina almenna umrøðu av einum ávísnum evni ella meira vitan um eitt ávíst evni, kann ein fyrispurningur ella eitt samráð vera meira viðkomandi og eitt betur egnað amboð enn eitt uppskot til samtyktar.

Eitt uppskot til samtyktar er ikki lögfrøðiliga bindandi, men verður uppskotið samtykt á Løgtingi, hevur landsstýrismaðurin eina politiska skyldu at fremja samtyktina.

Uppskot til samtyktar fáa bert 2 viðgerðir á Løgtingi og verða endaliga samtykt ella feld við 2. viðgerð. Hesi mál skulu ikki staðfestast og kunngerast av løgmanni.

### **Frágreiðingar og fyrispurningar**

#### *Frágreiðingar*

Løgmaður leggur fram ólavsøkufrágreiðing ólavsøkudag, og landsstýrismenn kunnu eisini leggja fyri

tingið frágreiðing til umrøðu. Málið verður umrøtt, men eingin niðurstøða verður gjørd, og atkvøtt verður ikki í málinum.

#### *Munnligir fyrispurningar*

Tingmenn hava regluliga høvi at seta lögmanni ella landsstýrismonnum munnligar fyrispurningar, har setast kunnu stutt og nágreiniliga orðaðir fyrispurningar um almenn viðurskifti.

Tingmenn kunnu eisini seta nevndarformanni fyrispurning um, hvussu gongst at viðgera ávíst mál, sum er beint nevndini til viðgerðar, men sum einki álit er latið í enn.

Hóast heitið munnligir fyrispurningar, so skal spurningurin orðast skrivliga og sendast umsiting tingsins á [logting@logting.fo](mailto:logting@logting.fo) dagin fyri innan kl. 09.30. (Sí skjal um leiðreglur fyri munnligar fyrispurningar).

#### *Ófráboðaðir fyrispurningar*

Tingmenn hava regluliga høvi at seta lögmanni ella landsstýrismonnum ófráboðaðar fyrispurningar. Setast kunnu tá spurningar, sum tann spurdi ikki kennir frammanundan, og sum skulu svarast beinanvegin. Tá ófráboðaðir fyrispurningar eru á skrá, spyr løgtingsformaðurin við fundarbyrjan, um nakar ynskir at seta ófráboðaðan fyrispurning.

Ófráboðaðir fyrispurningar vara í mesta lagi 1 tíma, og hvør spurningur má í mesta lagi vara 10 minuttir. Formaðurin ger av í hvørjari raðfylgju, spurningarnir verða settir.

Í ársalendaranum fyri tingsetu, sum er at finna á heimasíðuni, sæst, nær munnligir fyrispurningar og ófráboðaðir fyrispurningar eru á dagsskrá.

#### *Skrivligir fyrispurningar (§ 52 a fyrispurningar)*

Tingmenn kunnu frá ólavsøku til jóansøku seta lögmanni og landsstýrismonnum stuttar skrivligar spurningar, ið ikki eru settir á annan hátt. Spurningurin verður latin formanninum umvegis umsiting tingsins, sum síðan sendir hann til avvarðandi landsstýrismann. Svarast skal í seinasta lagi 10 yrkadagar eftir, at spurningurin er innlatin.

Spurningur og svar verða lögð á heimasíðuna og verða ikki umrødd í tingsalinum.

Spurningar kunnu ikki setast, eftir at val er skrivað út, ella landsstýrið hevur lagt frá sær. (Sí skjal um vegleiðing til § 52 a fyrispurningar).

#### *Skrivligir fyrispurningar*

Ynskir tingmaður drúgvvari umrøðu av einum almennum máli, ella heldur tingmaður seg ikki kunna halda seg innan karmarnar fyri munnligar fyrispurningar, kann hann seta lögmanni, landsstýrismanni og ríkisumboðsmanninum ein skrivliga orðaðan fyrispurning.

Fyrispurningurin skal sendast umsiting tingsins á [logting@logting.fo](mailto:logting@logting.fo). Formaðurin sigur tinginum frá fyrispurninginum á sama ella næsta fundi. Vanliga samtykkir tingið uttan atkvøðugreiðslu, at fyrispurningurin skal svarast. Svarast skal í seinasta lagi 14 yrkadagar eftir, at fyrispurningurin er góðkendur.

#### **Misálit**

Mál um misálit verða bert viðgjørd á einum løgtingsfundi. Uppskot um misálit á lögmann ella landsstýrismenn kann leggjast fram av løgtingsmanni. Skráin verður tá alt fyri eitt broytt soleiðis, at hetta mál verður sett á skrána at vera næsta mál á fundinum. Atkvøtt verður, tá umrøðan endar.

#### **Talutíðir**

Tingskipanin ásetir neyvar reglur um, alt eftir hvat slag av máli er til viðgerðar, hvussu leingi og hvussu ofta tingmenn kunnu hava orðið og gera viðmerkingar, herundir raðfylgjuna, tingmenn kunnu fáa orðið í.

### **Uppskot frá tingmonnum**

Landsstýrið leggur vanliga fram meirilutan av uppskotunum, men tingmenn kunnu eisini leggja fram lógaruppskot v.m. Nevndarskrivaramir hava m.a. sum uppgávu at hjálpa og ráðgeva tingmonnum í sambandi við, at hesir ætla at leggja fram uppskot til lógtingslóg, uppskot til ríkislógartilmæli og uppskot til samtyktar.

Mannagongdin í slíkum føri er, at tingmaðurin skrivar almennar viðmerkingar til uppskotið, har greitt verður frá, hvør ætlanin er við uppskotinum, meðan skrivarin tekur sær av tí lögfrøðiliga partinum, t.e. at evna til tekniska partin av uppskotinum, skriva serligar viðmerkingar til einstøku greinarnar v.m. Formlig krøv til innihaldið í viðmerkingunum eru ásett í Tingskipanini. Farið verður vanliga ikki undir at evna uppskotið til, fyrr enn tingmaðurin hevur skrivað almennu viðmerkingarnar. Tingmaður kann sjálvsagt venda sær til nevndarskrivaran, bæði áðrenn og meðan almennu viðmerkingarnar verða skrivaðar at søkja sær upplýsingar, lögfrøðiliga ráðgeving v.m. Tingmaðurin eigur at venda sær til skrivaran í teirri nevndini, sum fær uppskotið til viðgerðar.

Tá uppskotið er endaliga orðað, eftirkannar umsitingin uppskotið og fær tað í tingsalin til framløgu. Uppskot kunnu vanliga leggjast fram 3. yrkadagin eftir, at endaliga uppskotið er formanninum í hendi, t.v.s. innkomið til umsitingina.

### **Broytingaruppskot til 2. ella 3. viðgerð**

Um tingmenn ætla at seta fram broytingaruppskot til 2. ella 3. viðgerð, verður mælt tingmonnum til at seta seg í samband við nevndarskrivaran í rímligari tíð, áðrenn tingviðgerðin byrjar, so broytingaruppskot eru klár at leggja fram, áðrenn orðaskiftið byrjar.

*Meira kann lesast um tingarbeiðið í kap III í Tingskipanini*

# Nevndararbeiðið

## Fastar tingnevndir

Á øðrum tingfundi eftir val er nevndarval á skránni. Valið fer fram undir einum eftir lutfalsvalháttinum sbrt. løgtingsvallógini eftir flokksstødd ella í valbólrum. Flokkarnir gera av innanhýsis, hvørji skulu veljast í tær ymisku nevndirnar.

Løgtingið hevur 7 fastar nevndir, og í hvørja skulu veljast 7 limir og 7 varalimir, undantikið í Landsstýrismálanevndina, sum hevur 3 limir og 3 varalimir. Tær 7 nevndirnar eru Fíggjarnevndin, Uttanlandsnevndin, Landsstýrismálanevndin, Vinnunevndin, Trivnaðarnevndin, Mentanarnevndin og Rættarnevndin.

Løgtingsnevndirnar kunnu bara viðgera mál, sum av formanninum eru beind nevndini til viðgerðar. Tó kunnu nevndirnar, um í minsta lagi 5 limir ynskja tað, seta løgmanni ella landsstýrismanni spurningar um ávís viðurskipti. Hetta verður nevnt samráð. (Sí skjal um samráð). Serligar reglur eru harumframt um Landsstýrismálanevndina, Uttanlandsnevndina og Fíggjarnevndina.

Vanliga er samsvar ímillum viðgerðina í nevndunum og ta viðgerð, eitt mál hevur fingið í miðfyrisingini, t.d. viðger Vinnunevndin løgtingsmál, sum snúgva seg um málsøkið hjá landsstýrismanninum í vinnumálum, og sum eru viðgjørd í Vinnuáráðnum, og Mentanarnevndin tey mál, sum hoyra til málsøkið hjá landsstýrismanninum í mentamálum o.s.fr.

## Aðrar nevndir

Løgtingið kann seta aðrar nevndir at geva Løgtinginum tilmæli í ávísnum málum, vanliga kallaðar § 25-nevndir. Serligar reglur eru um framferðarháttin í sambandi við setan av § 25-nevndum.

Løgtingið velur harumframt limir í Norðurlandaráðið, Útnorðurráðið, Lokalnevndina, nevningagrundlistanevndirnar, nevndina, sum hevur eftirlit við varðhaldsfangum, eins og Løgtingið velur løgtingsgrannskoðarar. Meira kann lesast um nevndirnar á heimasíðuni.

## Skipan av nevndini og nevndarformaðurin

Fyrst valdi nevndarlimurin kallar inn til fyrsta fundin innan 3 løgtingsfundardagar eftir, at nevndin er vald, har nevndin velur formann og næstformann eftir lutfalsvalháttinum sbrt. løgtingsvallógini.

Nevndarformaðurin boðar nevndarlimunum til fundar, stýrir nevndarfundunum og stílar fyri, at álit verður skrivað. Tað áliggur formanninum at gera nevndararbeiðið skjótast gjørligt. Hevur formaðurin forfall, røkir næstformaðurin uppgávur formansins.

## Fundartíðir og dagsskrá

Nevndirnar hava fastan fundardag og -tíð. Vikuætlan verður lögð á heimasíðuna hjá Løgtinginum, tá nevndirnar eru valdar. Fundarhølini (1-3) eru á 2. hædd.

Nýggjur fundur verður fráboðaður við telduposti/kalendaraboðum til teldupostadressu tingmansins á @logting.fo og kunngjørdur á heimasíðuni.

Nevndarlimir skulu hava fundarboð í seinasta lagi 18 tímar áðrenn, fundurin skal vera, eins og skráin fyri fundin verður gjørd almenn. Eru allir nevndarlimirnir samdir um tað, kann tað undir serliga átrokandi umstøðum víkjast frá tíðarfreistini.

Við atliti til bæði nevndarlimir og tey, ið verða boðsend á fund við nevndirnar, verður miðað eftir at gera ætlan fyri nevndararbeiðið í góðari tíð og so langt fram sum gjørligt.

### **Nevndarskrivarar**

Hvør nevnd hevur ein skrivara, sum hevur sum uppgávu at ráðgeva og hjálpa nevdini í sambandi við viðgerðina av løgtingsmálum v.m. Skrivarnir eru starvsettir í umsiting tingsins og eru útbúnir lögfrøðingar ella hava aðra hægri útbúgving. Allir skrivarnir eru skrivarar í fleiri nevdum.

Av ítøkiligum uppgávum hjá nevdarskrivarunum kunnu nevnast at skriva uppskot til álit, tilevna broytingaruppskot til løgtingsmál, leggja ætlan fyri nevdararbeiðið saman við formanninum, finna fram tilfar og upplýsingar til nevdina v.m. Skrivarin arbeiðir fyri allar limirnar í nevdini.

### **Nevndarrøklar**

Hvør nevnd hevur ein nevdarrøkil, sum hjálpir nevdarskrivarunum við fyrireikingunum til nevdarfundir og tekur sær av nevdarskjølum. Harumframt er nevdarrøkilin kontaktpersónur hjá nevdini, tá nevdarskrivarin ikki er tøkur.

### **Teldlar**

Allir nevdarlimir hava ein teldil, sum er til at nýta á fundunum. Alt tilfarið til fundirnar verður lagt á teldilin. Nevdarrøkilin hevur ábyrgd av, at tilfarið er dagført.

### **Farloyvi og varamenn**

Um nevdarlimur ikki fær møtt á fundi, og hann ynskir, at varalimur skal møta, áliggur tað honum at siga varalimum frá.

Fer tingmaður í farloyvi, tekur *varamaðurin*, sum fær sæti á tingi fyri tingmannin, við teimum nevdarsessum, sum tingmaðurin hevur sæti í. Serligar reglur galda fyri Uttanlandsnevdina og Landsstýrismálanevndina. Har tekur *varalimurin* í nevdini sæti í nevdini.

Nevdarfundir eru ikki almennir, men løgtingsmaður, sum ikki er limur í nevdunum, kann møta sum eygleiðari á fundum í hesum nevdum. Hann kann tó ikki taka orðið á fundunum. Serligar reglur galda fyri Uttanlands- og Landsstýrismálanevndina.

### **Nevndarferðir**

Møguleiki er hjá nevdunum at kunna seg við viðurskifti, sum viðvíkja arbeidsøkinum hjá nevdini, herímillum at ferðast uttanlands annaðhvørt ár í hesum sambandi. Ferðin verður lögð til rættis í samráð við umsitingina og skal góðkennast av løgtingsformanninum, samsvarandi serligari mannagongd í reglugerð, ið er galdandi fyri nevdarferðir. (Sj skjal um nevdarferðir).

### **Millumtjóða samstarv**

#### *Norðurlandaráðið*

Løgtingið velur tveir limir og tveir varalimir í Norðurlandaráðið, og verða hesir valdir, tá ið løgtingsval hevur verið og annars við byrjanina av hvørjari løgtingssetu. Valið fer fram eftir lutfalstali.

#### *Útnorðurráðið*

Útnorðurráðið er skipað við 6 tingmonnum úr ávikavist Føroyum, Íslandi og Grønlandi. Løgtingið velur eftir hvørt løgtingsval 6 limir og 6 varalimir í føroysku sendinevdina. Hesir eru valdir fyri alt valskeiðið. Sendinevndin skipar seg sjálv við formanni og næstformanni.

*Meira kann lesast um nevdararbeiðið í kap II í Tingskipanini, um Norðurlandaráðið í løgtingslóg nr. 33 frá 26. juni 1973 og á [www.norden.org](http://www.norden.org) og um Útnorðurráðið á [www.vestnordisk.is](http://www.vestnordisk.is)*

# Løgtingið og almenningurin

Løgtingsfundir eru almennir, og almenningurin skal, uttan at møta á tingfundi, kunna fylgja við øllum umrøðum á almennum løgtingsfundum.

## Heimasíða [www.logting.fo](http://www.logting.fo)

Øll løgtingsmál verða lögð á heimasíðuna hjá Løgtinginum, tá tey eru lögð fram, eins og nevndarálit, lógmansrøðan, frágreiðingar, skrivligir fyrispurningar v.m. Gerðabøkur hjá løgtingsnevndunum og tinginum, atkvøðuvirlit og innkomin skriv til tingið eru eisini tøk á heimasíðuni, eins og nevndarskjøl, so skjótt tey eru flýggjað nevndarlimunum. Møguleiki er at lurta eftir orðaskiftinum í tingsalinum um internetið.

## Tingvarp

Sjónvarpið hjá Kringvarpi Føroya sendir frá viðgerðini í Løgtinginum, tá løgtingsfundir eru, um ikki annað er á skránni í sjónvarpinum. Tá sendingarnar byrja í sjónvarpinum, verður tingfundurin vístur á Rás1. Tingfundir verða eisini sendir umvegis FM-útvarp og internetútvarp.

## Alment innlit

Brøv o.a. frá landsstýrismanni, landsumsiting, øðrum almennum myndugleikum og privatum felagsskapum eru almenn, um ikki tey eru merkt „í trúnaði“. Serligar reglur eru fyri skjøl til Uttanlands- og Landsstýrismálanevndina. Øll lønarviðurskifti hjá tingmonnum eru almenn, t.e. løn, aðrar samsýningar, endurgjald fyri ferðaútreiðslur v.m. Skjøl, sum viðvíkja umsitingini, verða viðgjørd eftir reglunum í fyrisingarlógini og í lógini um alment innlit.

## Rundvísing

Bólkar og einstaklingar ynskja javnan at síggja tingið og fáa frágreiðing um tað og arbeiði tess. Slíkar rundvísingar eru eftir fastari skipan. Rundvísingin fæst í lag við at venda sær til umsitingina, sum síðan vísir fram tingsalin og greiðir frá.

Um tingmenn vilja vísa tingið fram, eigur umsitingin at verða kunnað um hetta frammanundan. Sagt eigur at vera frá, hvussu nógv fólk tað snýr seg um, og nær rundvísingin er. Um hon er, meðan tingfundir ella nevndarfundir eru, má fyrilit takast fyri hesum. Er rundvísingin eftir arbeiðstíð, hevur tann, sum skipar fyri, ábyrgdina av, at allar hurðar eru stongdar, tá farið verður.

Rundvísingar fata ikki um formansskrivstovuna, 3. hædd og økið hjá flokkunum, uttan serlig avtala er gjørd um hetta.



# Hendingar og freistir í tingárinum

Árskalendarí fyri tingsetuna liggur á [www.logting.fo](http://www.logting.fo) undir dagsskrá.

Av hendingum og freistum í árinum kunnu nevnast:

**Løgtingið verður sett** ólavsoðudag kl. 13.00. Undan hesum fer skrúðgonga úr tinginum í dómkirkjuna, har guðstænasta verður hildin, og síðan aftur í tingið, har tingið verður sett. Á hesum fundi heldur lögmaður ólavsoðurøðuna, har hann viðger støðuna í samfelagnum og ætlanirnar hjá landsstýrinum. Tingið umrøður løgmansoðuna í fyrstu viku í august. Tingsetan endar ólavsoðudag árið eftir.

**Útnorðurráðið** hevur vanliga ársfund síðst í august mánaði og evnisfund í januar mánaði.

**Uppskot til lögtingsfíggarlóg** skal vera lagt fyri tingið innan 1. oktober á hvørjum ári og skal vera samtykt innan 31. desember. Eykajáttanir, sum Fíggarnevndin hevur veitt ígjøgnum árið, verða at góðkenna við eykafíggarlóg í seinasta lagi 31. desember sama ár. Landsstýrið hevur skyldu at leggja fram uppskot hesum viðvíkjandi innan 1. desember.

**Norðurlandaráðið** hevur ársfund um mánaðarskiftið oktober/november og hevur eisini fund í januar, apríl, juni og september mánaði.

Uppskot til lögtingslógir, sum skulu fáa gildi 1. januar, skulu **leggjast fram innan 5. november**.

**Ungdómsting** er annaðhvørt ár í februar. Næmingar úr hádeild fólkaskúlans viðgera uppskot, sum tey sjálvi hava gjørt, og seta landsstýrismonnum munnligar fyrispurningar.

**Kunning til miðnám** er annaðhvørt ár í januar/februar. Miðnámsskúlanæmingar fáa rundvísing í tinginum og kunning um tingarbeiðið.

Uppskot til lögtingslógir, ríkislógartilmæli og uppskot til samtyktar, sum skulu verða liðugt viðgjørd fyri ólavsoðu, skulu **leggjast fram innan 8. mars**. Uppskot, sum ikki eru liðugt viðgjørd á ólavsoðu, fella burtur og mugu leggjast fram av nýggjum, skulu tey hava viðgerð.

# Starvs- og lønarviðurskifti tingmanna

Reglurnar um løn, eftirløn og onnur starvsviðurskifti hjá tingmonnum eru ásettar í lögtingslóg um samsýning og eftirløn lögtingsmanna.

## Løn

Løgtingsmenn verða løntir samsvarandi 34. lønarflokki í tænaðstumannalógini, t.e. lønarstig 47. Lønin verður goldin mánaðarlíga frammanundan frá tí 1. í mánaðinum eftir, at valbrævið er góðkent.

Sum endurgjald fyri útreiðslur, sum standast av at vera tingmaður t.d. samskiftisútreiðslur fáa allir tingmenn eina skattafría viðbót, sum er kr. 2000,- um mánaðin, og verður hon goldin út saman við lønini.

## Formanslønir

Formenninir í tingnevndunum og næstformenninir í tinginum fáa eykaløn, sum er kr. 2.500,- um mánaðin. Um tingmaður røkir meira enn ein sess, verður tó bert ein løn veitt.

Løgtingsformaðurin verður løntur ájavnt við lögmann, t.e. 130% av lønini samsvarandi 40. lønarflokki í tænaðstumannalógini.

## Kostnaðarendurgjald

Tingmenn, sum ikki búgva í Tórshavn, Hoyvík, á Argjum ella Hvítanesi fáa eitt kostnaðarendurgjald, fyri útreiðslur til ferðing heimanífrá og til Løgtingið og fyri útreiðslur til mat v.m. í Tórshavn. Ískoytið er ásett við støði í reglunum hjá Fíggjarmálaráðnum um endurgjald fyri ferðing í arbeiðsørindum og reglunum um dag- og tímapening, og er upphæddin sett fyri 100 dagar um árið.

Endurgjaldið eftir reglunum um dag- og tímapening er:

Tórshavn, Argir, Hoyvík og Hvítanes	0 kr.
Suðuroy	25.000 kr. árliga
Aðrastaðni	15.000 kr. árliga

Ferðapeningur verður ásettur alt eftir, hvar tingmaðurin býr. Fyri koyring verður latið endurgjald fyri koyring í egnum bili eftir reglunum hjá Fíggjarmálaráðnum. Upphæddin er í lötuni kr. 3,20 fyri kilometurin aftur og fram 100 ferðir um árið.

Fyri ferðing sjóvegis og gjøgnum tunlar, har gjaldast skal, verður roknað við útgangsstøði í lægsta taksti fyri 100 ferðir um árið.

Um tingmaður ikki møtir á tingfundi, verður drigið frá í kostnaðarendurgjaldinum við 1/100. Frádrátturinn verður gjørdur í sambandi við útgjaldið í juli/august.

## Eftirløn

Treyt fyri at fáa eftirløn er, at tingmaður hevur havt sæti á tingi í minst eitt ár. Um so er, forvinnur tingmaður sær eftirløn, sum 8 tey fyrstu árin er 4,5% av lønini hvørt árið og síðan 3% fyri hvørt árið næstu 8 árin til 60% av lønini, sum er hægsta eftirlønin.

Eftirlønin verður útgoldin, tá tingmaður fyllir 67 ár. Eftirlønin kann tó verða útgoldin frá tí, tingmaðurin er fyltur 60 treytað av, at aldurin á tingmanninum, tá hann leggur frá sær, saman við tíðini í tinginum faldað við 2 gevur 95 ár ella meira.

Um tingmaður doyr, fær hjúnafelegi 74 % av eftirlønini, tingmaðurin hevði havt rætt til, og børn undir 21 ár fáa barnaefirløn.

### **Bíðiløn**

Tá tingmaður fer frá, antin tí hann ikki verður valdur aftur ella vegna sjúku, fær hann bíðiløn í ein mánað fyrri hvørt árið, hann hefur sitið á tingi, tó minst 4 mánaðir og í longsta lagi 6 mánaðir. Bíðilønin fevnir ikki um skattafríu veitingarnar.

### **Leggja álitisstørv frá sær**

Stýrisskipanarlógin ásetir, at lögtingsmaður skal leggja frá sær øll álitisstørv í nevndum, ráðum og tílkum, sum eru undir eftirliti av landsstýrinum, ella, sum landsstýrið hevur valt hann í. Hetta er tó ikki galdandi fyri beinleiðis fólkavald umboð, so sum býráðslimir v.m. Sambært § 8 í Stýrisskipanarlógini skriva lögtingsmenn eftir áheitan frá aldursformanninum undir uppá, hvørji hesi álitisstørv eru, og at hann leggur tey frá sær.

### **Farloyvi úr borgarligum starvi**

Tingmenn, sum eru alment settir, hava krav uppá at fáa farloyvi úr starvi sínum fult ella partvís, meðan teir sita í tinginum. Somuleiðis kunnu teir, meðan teir eru tingmenn, í mesta lagi arbeiða ½ tíð. Umsitingin sendir skriv út við fyrispurningi um setanarbrøkin, sum síðani skal sendast aftur, váttaður av arbeiðsgevaranum.

### **Farloyvi úr tinginum**

Tingmaður kann søkja um farloyvi úr tinginum í styttri ella longri tíð. Farloyvi skal í minsta lagi vera eina viku. Hevur tingmaður farloyvi í sambandi við, at hann er burturstaddur í tingørindum ella fólkatingsørindum, hevur hann rætt til farloyvi við løn og ískoytum. Hetta er eisini galdandi, um tingmaður er sjúkur og kann vátta hetta við læknavátan.

### **Farloyvi hjá tingmonnum í sambandi við barnsurð og ættleiðing**

Kvinna, sum gerast mamma, hevur rætt til farloyvi í sambandi við barnsurð og ættleiðing í 24 vikur við løn, men uttan ískoyti.

Maður, sum gerst pápi, hevur rætt til farloyvi í 1 mánað. Farloyvi, sum verður hildið áðrenn, barnið er 14 vikur, er uttan løn, men uttan miss í eftirlønaráldri. Farloyvi, sum verður hildið eftir, at barnið er 14 vikur, er við løn, men uttan ískoyti.

Harumframt eru reglurnar í lógini um barsilsskipan galdandi.

### **Ferðing innan- og uttanlands í lögtingsørindum**

Endurgjald verður veitt eftir reglunum hjá Fígggjarmálaráðnum um endurgjald fyri útreiðslur í sambandi við ferðing innan- og uttanlands. Ferðaloyvi krevst frá umsitingini, áðrenn farið verður. Møguleiki er at fáa útgoldið ferðaforskot, t.e. ávís peningauphædd, har mett verður, hvørjar útreiðslur standast av ferðini. Ferðaseðilin verður goldin beinleiðis av tinginum. Ferðauppgerð skal latast umsitingini skjótast til ber eftir heimkomu og í mesta lagi 14 dagar aftaná. (Sí skjal um mannagongd viðvíkjandi ferðing).

*Lesast kann um lønar- og starvsviðurskipti tingmanna í lögtingslóg nr. 12 frá 18. februar 1999 um samsýning og eftirløn lögtingsmanna og § 8 í Stýrisskipanarlógini.*

### **Persónligur stuðul til tingarbeiðið**

Tingmenn fáa eina persónliga játtan at nýta til menning, at keypa sær tænastrur ella hjálp, sum hava týðning fyri virksemd sum tingmaður. Upphæddin er í lötuni 30.000 kr. árliga. Nærri ásetingar um hetta eru at finna í floksstuðulsreglugerðini, sum er at finna á heimasíðu tingsins.

# Telefonlisti

Telefonnumarið hjá Løgtinginum er **36 39 00** og svarar allar arbeiðsdagar millum kl. 9 og 15, eins og tá starvsfólk annars eru til arbeiðis í Løgtinginum.

Samband fæst við Johnhard Klettheyggj, løgtingsstjóra, á fartlf. 52 02 94.

Yvirlit yvir telefonnummar hjá einstøku starvsfólkunum í Løgtinginum finst á heimasíðu Løgtingsins:  
[www.logting.fo](http://www.logting.fo)

# Húsreglur á Gamla Apoteki

Gamla Apotek hýsir tingbólkunum á tingi. Floksskrivstovurnar húsast har, og tingmenn og flokkar hava fundarhøli har.

Hvør flokkur sær hevur ábyrgdina av, at væl verður farið um, og at ansað verður eftir, at hølini eru læst og ljós sløkt, tá farið verður haðani. Hvør flokkur sær tilnevnir ein lim í tingbólkinum at hava ábyrgdina av, at henda reglugerð verður hildin, og verður hetta fráboðað umsitingini.

Tingmenn og floksskrivarar fáa útflyggjað lyklar til úthurð og flokshøli. Hvør flokkur sær kann í avmarkaðan mun gera av, at onnur, sum hava tilknýti til flokkin, kunnu fáa atgongd og lykil, og skal avgerð um hetta fráboðast umsitingini skrivliga, áðrenn lykil verður útflyggjaður. Flokkurin hevur ábyrgdina av, at hesi fólk virða húsreglurnar, eins og flokkurin hevur ábyrgdina av, at lykilin verður latin umsitingini aftur, tá viðkomandi ikki skal hava atgongd longur. Atgongdin, og harvið lykilin, er persónlig og kann tí ikki lænast út til bólkar ella einstaklingar. Brot á hesa reglu førir við sær, at seinni atgongd verður noktað.

Allur køksútbúnaður skal berast út aftur í køkin eftir nýtslu.

Hølini skulu ikki nýtast at gista í. Vaktarfelagið boðar umsitingini frá, um komið verður fram á liggjandi gestir.

Gamla Apotek er fevnt av lógini um forboð móti royking á almennum støðum. Tá roykt verður uttanfyri, skulu stubbar koyrast í ílót, sum eru sett upp til endamálið.

Løgtingið 10. februar 2009

Hergeir Nielsen, løgtingsformaður

Súsanna Danielsen  
stjóri

# Leiðreglur fyri munnligar fyrisurningar

Formansskapur tingsins hevur á fundi 14. august 2007 samtykt at gera hesar reglur í sambandi við munnligar fyrisurningar eftir § 52, stk. 1-4 í Tingskipanini.

## Leiðreglur í sambandi við munnligar fyrisurningar

1. Spurningurin skal verða settur landsstýrismanninum, sum varðar av málinum.
2. Um spurningurin fevnir um fleiri málsøki, eiga tveir ella fleiri spurningar at verða settir.
3. Spurningurin skal vera stutt og greitt orðaður.
4. Viðmerkingarnar eiga at vera stuttar og greiðar og nágreina sjálvan spurningin. Hetta merkir, at viðmerkingarnar ikki skulu greiða frá støðu spyrjarans til málið.
5. Hvørki spurningur ella viðmerkingar eiga at snúgva seg um einkultpersónar.
6. Spurningur og viðmerkingar mugu ikki vera longri enn, at spyrjarin fær sett hann fram innan ásettu talutíðina upp á 2 minuttir (hetta merkir, at spurningurin saman við viðmerkingum í mesta lagi kann vera einar 25 til 30 reglur, skrivað í Times New Roman 12 við tí síðustødd, sum vanliga verður brúkt).
7. Samsvar skal vera millum tað, sum skrivliga verður sent landsstýrismanninum, og tað, sum sett verður fram í tinginum.
8. Svárið frá landsstýrismanninum eigur eisini at vera orðað stutt og greitt og skal kunna svarast innan ásettu talutíðina upp á 2 minuttir, tað er sama longd sum spurningurin sí pkt. 6.

Um so er, at spyrjari ikki heldur seg kunna halda seg innan hesar karmar, eigur hann at umhugsa at seta spurningin fram sum skrivligan fyrisurning. Sama ger seg galdandi, um lögmaður ella landsstýrismaður ikki heldur seg kunna svara innan ásettu talutíðina.

Í sambandi við, at tingfundir frá tingsetuni 2007 eru fyrrapart, er freistin at lata inn spurningar **broytt frá kl. 11.30 til 09.30.**

F. v.

Edmund Joensen, løgtingsformaður

## Vegleiðing til § 52 a fyrirspurningar

§ 52 a. Tingmenn kunnu seta lögmanni og landsstýrismonnum skrifligar spurningar, sum ikki eru settir á annan hátt, um almenn viðurskipti.

Stk. 2. Spurningurin skal vera stutt og greitt orðaður, og møguligar viðmerkingar skulu vera stuttar og greiðar. Spurningurin verður umvegis umsiting tingsins latin formanninum, sum sendir spurningin til lögmann ella avvarðandi landsstýrismann.

Stk. 3. Spurningar kunnu ikki setast millum jóansøku og ólavsøku, eftir at val er skrivað út, ella eftir at landsstýrið hevur lagt frá sær jvb. § 31 í Stýrisskipanarlógini.

Stk. 4. Svarast skal í seinasta lagi 10 yrkadagar eftir, at spurningurin er latin inn. Svarið skal vera stutt og greitt orðað. Løgmaður og landsstýrismenn kunnu við skrifligari grundgeving boða frá, at spurningur ikki verður svaraður.

### Snið

Spurningur skal vera stutt og greitt orðaður. Hetta merkir, at spurningurin og grundgevingin helst ikki skal fylla meira enn eina A4 síðu við vanligari skrift og uppseting.

Verður ein landsstýrismaður biðin um at viðmerkja eina blaðgrein ella annað tilfar, skal innihaldið síggjast aftur í spurninginum, soleiðis at tað ikki er neyðugt at leita eftir tilfarinum fyri at skilja spurningin.

Um tingmaður ynskir at grundgeva fyri einum spurningi, skal tað síggjast týðiliga, hvat er spurningur, og hvat er grundgeving.

### Innihaldið í spurninginum

Spurningur, sum tingmaður setur lögmanni ella landsstýrismanni, skal snúgvá seg um almenn viðurskipti. Spurningur um privat viðurskipti hjá landsstýrismanni verður avvístur, hevur hann ikki almennan áhuga. Persónligir spurningar annars verða avvístir, um so er, at viðkomandi persónur ikki sjálvur hevur loyvt, at spurningurin verður settur.

Um umsiting Løgtingsins heldur, at ein fyrirspurningur fellur uttan fyri § 52 a í Tingskipanini, verður málið sent løgtingsformanninum til endaliga støðutakan. Um hildið verður, at ein spurningur er háttaður soleiðis, at svarið verður ov umfatandi ella ikki kann svarast innan í mesta lagi 10 yrkadagar, verður mælt til at seta spurningin sum skrifligan fyrirspurning eftir § 53 ella at biðja um samráð eftir § 24, stk. 5. Spurningur, sum er áminning eftir svári upp á áður settan spurning, verður ikki loyvdur.

Endurtikin spurningur verður heldur ikki loyvdur uttan serliga grundgeving, sum t.d. at upprunaligi spurningurin er vorðin mistulkaður. Spurningur eigur ikki at verða settur, um svarið er eyðvitað.

Um svarið hjá lögmanni ella einum landsstýrismanni eru trúnaðarupplýsingar, eigur spurningur at setast í nevnd, har svarast kann í trúnaði.

### Móttakari

Spurningar til lögmann og landsstýrismenn eiga bert at snúgvá seg um teirra málsøki. Hevur landsstýrismaður úttalað seg alment um viðurskipti, hann ikki umsitur, ber til at spyrja hann um hetta.

Sami spurningur kann ikki setast fleiri landsstýrismonnum.

### Freistir og mannagongdir

Spurningar kunnu verða settir frá ólavsøku til jóansøku. Spurningar kunnu ikki setast eftir, at val er skrivað út, ella eftir, at landsstýrið hevur lagt frá sær. Spurningur, sum settur er, áðrenn valið varð útskrivað, men ikki er svaraður, verður tikin við í Løgtingstíðindum við upplýsing um, at møgulig

seinni innkomin svar eru at finna á heimasíðu Løgtingsins.

Spurningar skulu sendast umsiting Løgtingsins teldutøkir. Tað skal greitt tilskilast, at tað er ein § 52 a fyrispurningur og ikki munnligur fyrispurningur eftir § 52, stk. 2 ella skrivligur fyrispurningur eftir § 53.

Umsitingin skal hava spurningin í seinasta lagi kl. 14, um hann skal sendast lögmanni ella landsstýrismanni sama dag, annars verður hann sendur dagin eftir. Spurningurin verður síðan lagdur á heimasíðu tingsins.

Svarast skal í seinasta lagi 10 yrkadagar eftir, at spurningurin er latin inn. Freistin gongur frá tí degi, spurningurin er sendur lögmanni ella landsstýrismanni. Svarið verður sent umsitingini teldutøkt, sum síðan sendir tað til spyrjara og leggur svarið á heimasíðuna.

Svarið skal vera stutt og greitt orðað. Løgmaður og landsstýrismenn kunnu við haldgóðari skrivligari grundgeving boða frá, at spurningur verður ikki svaraður.



# Vegleiðing í sambandi við nevndarferðir

Møguleiki er hjá nevndunum annaðhvørt ár at fara uttanlands at kunna seg við viðurskifti, sum viðvíkja arbeiðsøkinum hjá nevndini.

Samlaða árliga játtanin hjá Løgtinginum til nevndarferðir er 600.000 kr. Hendan játtanin hevur verið býtt soleiðis, at trýggjar nevndir hava fingið møguleika at fara uttanlands um árið. Møguleiki er tó eisini fyri, at bara ein partur av nevndini fer avstað hvørja ferð, soleiðis at rúm verður fyri fleiri nevndarferðum.

Tað er ikki vanligt, at Landsstýrismálanevndin er uttanlands, men er tað tó komið fyri.

Uttanlandsnevndin vitjar annaðhvørt ár Føroyanevndina hjá Fólkinginum í Keypmannahavn. Hendan ferðin verður ikki drigin frá lutinum hjá Uttanlandsnevndini í játtanini til nevndarferðir, men verður hildin av samlaðu játtanini. Tað sama er galdandi, tá nevndarlimir úr øðrum nevndum og tingmenn annars verða bodnir at luttaka í fundum og tiltøkum hjá Norðurlandaráðnum og Útnorðurráðnum.

Ferðir innanlands verða heldur ikki drignar frá lutinum hjá viðkomandi nevnd í játtanini til nevndarferðir, men verða hildnar av samlaðu játtanini. Ferðir innanlands eru tó ikki nógvar í tali.

Ferðin verður lögð til rættis í samráð við umsitingina og skal góðkennast av løgtingsformanninum. Hetta er eisini galdandi fyri ferðir at vitja Føroyanevndina hjá Fólkinginum, Norðurlandaráðið, Útnorðurráðið og ferðir innanlands.

Árskalendarin hjá Løgtinginum er lagdur soleiðis til rættis, at rúm er gjørt fyri nevndarferðum í endanum av mai, í juni og í september.

Fyri ferðir í várhálvuni er freistin at biðja um góðkenning frá løgtingsformanninum sett til 15. februar, og fyri ferðir í heysthálvuni er freistin 1. apríl. Ein umsókn um góðkenning skal greiða frá endamálinum við ferðini, og uppskot til skrá og kostnaðarætlan skal vera lögð við.

Neyðugt er, at nevndirnar halda kostnaðin av nevndarferðini á í miðal 200.000 kr.

Tá løgtingsformaðurin hevur góðkent ferðina, leggur nevndarskrivarin ferðina til rættis, ger neyðugar avtalur, bíleggur ferðaseðlar, hotel o.a. Fyri at avmarka kostnaðin av ferðini, skal nevndarskrivarin seta freist fyri fráboðan um, hvør tekur lut í ferðini og fyri endaliga áseting av ferðadögum hjá einstøku luttakarunum.

Verður ferðin longd, uttan at endamálið viðvíkur arbeiðsøkinum hjá nevndini, rinda luttakararnir sjálvir fyri uppihald og aðrar meirútreiðslur. Dag-/náttarviðbót verður heldur ikki rindað fyri dagar, har eingin skrá er, ið viðvíkur arbeiðsøkinum hjá nevndini.

Frágreiðing verður skrivað frá øllum nevndarferðum. Frágreiðingin er almenn, eins og uppgerðin av ferðakostnaðinum eisini er almenn.

Samtykt á fundi í Formansskapinum tann 27. juni 2008 og broytt 31. jan. 2017.

# Mannagongd viðvíkjandi ferðing

Tingmenn, sum ferðast uttanlands í tingørindum hava rætt til endurgjald fyri ferða- og upphaldsútreiðslur eftir reglunum í § 1, stk. 6 í løgtingslóg um samsýning og eftirløn tingmanna. Greinin er soljóðandi:

6. stk. Í sambandi við ferðing uttanlands í løgtingsørindum verður veitt ferðaendurgjald og dag- og tímapeningur eftir somu reglum, sum eru galdandi fyri tænstumenn landsins.

Reglurnar fyri tænstumenn landsins eru hesar og verða dagførdar umleið einaferð um árið, og eru at finna á heimasíðuni hjá lønardeildini, [www.lnd.fo](http://www.lnd.fo)

## Mannagongd:

Tá tingmaður skal út at ferðast skal hann ella starvsfólkið, sum fyrireikar ferðina, so skjótt sum tilber boða starvsfólkinum, ið umsitur ferðing frá, greiða frá hvagar ferðin gongur, fráferðar- og heimkomudag og tíð, um hotell skal bíleggjast og um onnur viðurskifti. Boðast skal frá, um ferðaforskot ynskist. Farloyvi skal vera undirskrivað av tí, sum ferðast, og av umsitingini.

Miðast skal eftir, at ferðin verður gjørd so ódýr sum gjørligt, t.e.:

- at ferðaseðlar og annað verða útvegað á biligasta, men tó forsvarligan hátt. Tá fráferðar- og heimkomudagur er ásettur, verður ikki goldið fyri broyting, um hetta kostar eyka.
- Hotell verður endurgoldið innan karmin í reglugerðini, tó verður endurgoldið fyri hægri útreiðslur, um ikki fæst hotell innan ásetta prís, og/ella hotellið er bílagt av øðrum, og vit onga ávirkan hava á hetta.
- Endurgoldið verður fyri ferðing til og frá flogvølli bæði í Føroyum og í útlandi. Miðast skal eftir at nýta almennan flutning, men kann undantak gerast fyri hesum, um tað ger ferðina drúgvvari, ella aðrar orsakir eru fyri hesum. Eisini verður endurgoldið fyri ferðing til fundarstað og aftur á hotell.
- Súlur, eurobonus ella annað, sum tann ferðandi forvinnur í sambandi við ferðina, eru ikki til eigna nýtslu, men eiga at kunna verða brúktar í sambandi við aðrar tænstuferðir.
- Tingmenn eru tryggjaðir, tryggingarkort fæst frá umsitingini, og stendur á tí, hvussu leingi tað hevur gildi.
- Um ferðaforskot ynskist, skal vanligi boðast frá 7 dagar áðrenn fráferð.

## Uppgerð av ferðini

Skjótast til ber eftir heimkomu og í seinasta lagi eina viku aftaná skal ferðin gerast upp.

Umsitingin ger ferðina upp skjótast tilber, so endurgjaldið er á kontu tingmansins fáar dagar eftir innlating.

Kvittanir skulu vera fyri allar útreiðslur, sum skulu endurgjaldast t.e. hotellrokning, kvittanir ella billettir í sambandi við annan flutning enn flogferð.

Boðast skal frá, hvørjar máltíðir eru fingnar í sambandi við túrin.

# Hølisyvirlit

kjallari

1. hædd

2. hædd

3. hædd